

# Ekoloqların mübarizəsi beynəlxalq tələblər çərçivəsində aparılır

Qarabağ iqtisadi rayonunda faydalı qazıntı yataqlarının qanunsuz istismarına qarşı Xankəndi-Laçın yolunda ötən il dekabrın 12-dən vətəndaş cəmiyyətinin başladığı etiraz aksiyası 38 gündür davam edir.

Hazırda havaların soyuq və şaxtılı keçməsinə baxmayaraq, dinc etirazçılara qoşulanların sayı gündən-günə artır. Ekofəallar və gənc könüllülər dəyişməz şüarları ilə Azərbaycan cəmiyyətinin haqlı narazılığını dilə gətirir, ekoloji terrora son qoyulmasını, faydalı qazıntı yataqlarının qanunsuz istismarının dayandırılmasını tələb edirlər. Ekoloqlar monitoring qruplarının yataqların yerləşdiyi ərazilərə buraxılmasına qərar veriləndək aksiyanı davam etdirəcəklərini bildirirlər.

Yanvarın 10-da Prezident İlham Əliyevin yerli telekannallara müsahibəsi zamanı aksiya iştirakçıları ilə bağlı dediyi "İlk növbədə o gənclərə eşq olsun!" dəstəyindən sonra aksiya keçirilən ərazidə canlanma daha çox müşahidə edilir. Prezidentin dəstəyi onların əzmini, əhvali-ruhiyyəsini daha da artırır. Fəallar bu haqlı aksiyanın uğurla yekunlaşacağına əmindirlər.

Ermənistan bu aksiyayı dünya ictimaiyyətinə guya Xankəndidə yaşayan ermənilərin blokada alınması kimi təqdim edir. Ermənistan mətbuatı, eləcə də siyasi rəhbərliyi səslərinin gur yerinə salaraq dünya birliyinə yalan informasiya ötürərək, etirazçılardan guya yolu bağladıklarını və təminat avtomobillərini buraxmadıklarını bildirsələr də, bu, fiaskoya uğradı. Aksiya



ya keçirilən əraziyə xarici ölkələrdən gəlmiş jurnalistlər də gördülər ki, Rusiya sülhməramlılarına, eləcə də Beynəlxalq Qırmızı Xaç Komitəsinə məxsus avtomobillər buradan maneəsiz hərəkət edirlər. Laçın-Xankəndi yolunda humanitar məqsədli maşınların keçidi üçün heç bir məhdudiyyət yoxdur. Aksiya başlayandan bu günədək heç bir dinc erməninin Xankəndiyə gediş-gəlişinə maneə törədilməyib. Əksinə, ekofəallar sadəcə ermənilərin gündəlik yaşamlarında hər hansı bir məhdudiyyətin yaranmasına, Ermənistandan Xankəndiyə dərman preparatları, tibbi ləvazimat, ərzaq məhsulları daşınan avtomobillərin sərbəst hərəkətinə imkan yaradıblar. Aksiya iştirakçılarının etirazları sadəcə separatçıların, qanunsuz erməni hərbi birləşmələrinin Laçın yolundan istifadəsinin qarşısını almağa, ekoloji terroru dayandırmağa yönəlib.

Ədalət tələbli bu aksiyanın səsi artıq dünyanın dörd bir tərəfindən də eşidilir. Belə ki, Brüssel Azərbaycan Evi və Belçika Azərbaycanlıları Federasiyasının birgə təşkilatçılığı ilə Avropa Parlamentinin qarşısında erməni ekoloji terroruna etiraz əlaməti olaraq dinc aksiya keçirilib. Aksiya

da diaspor fəalları Rusiya sülhməramlılarının müvəqqəti yerləşdirildiyi Azərbaycan ərazisində faydalı qazıntı yataqlarının qeyri-qanuni istismarına etirazlarını bildiriblər. Aksiya zamanı "Azərbaycanın təbii sərvətlərinin talanmasına etiraz edirik!", "Erməni ekosidə son!", "Azərbaycan ərazilərində ekoloji terroru dayandırın!" tələblərinin əks olunduğu plakatlar nümayiş etdirilib. Bu addımla diaspor fəalları Laçın-Xankəndi yolunda aksiya keçirən azərbaycanlı ekofəallar, vətəndaş cəmiyyəti nümayəndələri və könüllüləri ilə həmrəy olduqlarını bəyan ediblər.

Məlumdur ki, ermənilər ölkəmizin şirin su mənbələrini də çirkəndirirlər. Belə ki, içməli su hövzələrinə zavod və fabriklərin tullantılarını axıdılar. Ermənilərin 30 ildən artıq davam edən bu kimi özbaşınalığı nəticəsində Qarabağ iqtisadi rayonunda təbiətə ciddi ziyan dəyib. Aksiya iştirakçıları bu məsələyə də diqqət çəkərək dəymiş bütün ziyanın hesablanması üçün ərazidə monitoring keçirilməsini zəruri hesab edirlər.

Beynəlxalq münasibətlər üzrə analitik M.Dəmirov mətbuata açıqlamasında bildirir ki, bu həm də sivilizasiyaların



problemidir: "Çünki təbii sərvətlər, ekologiya anlayışı ümumidir, bütün dünya ölkələrini narahat etməlidir. Ekoloji terror başqa bir ölkədə baş versəydi, yəqin ki, beynəlxalq münasibətlər də fərqli olardı. Ekofəalların inadkarlığı hadisələrin genişlənməsinə sözsüz təsir edir. Cənab Prezidentin aksiyada iştirak edən gənclərin mövqeyini yüksək qiymətləndirməsi, xarici media təmsilçilərinin aksiya keçirilən əraziyə ezamı buna bariz nümunədir".

Görünən odur ki, Laçın-Xankəndi yolunda nəzarətburaxılış məntəqəsinin yaradılmasına böyük ehtiyac var. Necə ki digər sərhədlərimizdə gömrük postları var, ölkəyə gətirilən və çıxarılan məhsullar yoxlanılır, həmçinin Laçın-Xankəndi yolunda da belə məntəqə olmalıdır. Belə məntəqənin yaradılması hazırda etirazçıların tələblərindən birinə çevrilib. O ərazilər Azərbaycanındır və yola Azərbaycan dövləti nəzarət etməlidir. Bu, ölkəmizin beynəlxalq səviyyədə tanınmış hüququdur.

Artıq dünya ictimaiyyətinə də yaxşı məlumdur ki, aksiyaçılar Qarabağda ekoloji fəlakətin mütləq şəkildə dayandırılması tələbini irəli sü-

rürlər. Buna görə də talanan mədənlərə baxış keçirilməli, araşdırmalar aparılmalıdır. Çünki Qarabağda talançılıq əməlləri ətraf mühitə də mənfi təsir göstərir. Davam edən ekoloji terror, separatçılıq, ümumilikdə, ölkəmiz üçün ziyanla nəticələnir, digər tərəfdən, işğaldan azad edilmiş ərazilərdə abadlıq-quruculuq işlərinin ləngiməsinə səbəb olur. Gedən proseslər oradan didərgin salınmış Azərbaycan vətəndaşlarının hüquq və azadlıqlarının kobud şəkildə pozulmasıdır. Bu həm də Azərbaycan iqtisadiyyatına zərərdir. Buna görə Azərbaycan hökuməti və aidiyyəti qurumlar beynəlxalq təşkilatları mövcud vəziyyət barəsində doğru məlumatlandırır, ermənilərin üzv olduğu təşkilatlara bölgədəki özbaşınalıqlarla bağlı rəsmi müraciətlər ünvanlayır, Vardanyan və onun kimilərinin qeyri-qanuni əməllərinə son qoyulmasını tələb edir.

Bütün bunlar onu göstərir ki, Azərbaycan xalqı hər zaman mübarizəsini və tələblərini insani dəyərlər, habelə beynəlxalq qanunlar çərçivəsində aparır.

**Rəhman SALMANLI,**  
**"Azərbaycan"**